

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 01-07-2025

సమయం : 6.45 గంటలు

ముఖ్యాంశాలు

1. ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈరోజు తూర్పుగోదావరి జిల్లాలో పర్యటించి లబ్ధిదారులకు పింఛన్ల నగదును పంపిణీ చేస్తారు.
2. సంగారెడ్డి జిల్లా పాశుపత్యాలలోని ప్రమాద ఘటనా స్థలాన్ని తెలంగాణా ముఖ్యమంత్రి ఏ. రేవంత్ రెడ్డి ఈ రోజు పరిశీలిస్తారు.
3. బుడమేరు ముంపు నివారణకు ముందు జాగ్రత్త చర్యలు చేపడుతున్నామని ఆంధ్రప్రదేశ్ జలవనరుల శాఖ నిమ్మల మంత్రి రామానాయుడు తెలిపారు.
4. ప్రజల అవసరాలకు అనుగుణంగా ఇసుకను అందుబాటులో ఉంచాలని తెలంగాణ ఉప ముఖ్యమంత్రి భట్టి విక్రమార్క అధికారులను ఆదేశించారు.
5. దేశవ్యాప్తంగా ఈరోజు వస్తు, సేవల పన్ను -జీఎస్టీ దినోత్సవాన్ని నిర్వహిస్తున్నారు.

=====

ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈరోజు తూర్పుగోదావరి జిల్లాలో పర్యటిస్తారు. ఈ సందర్భంగా తాళ్లపూడి మండలంలోని మలకపల్లి గ్రామాన్ని సందర్శించి, ఎస్టీఆర్ భరోసా పథకం కింద లబ్ధిదారుల ఇళ్ల వద్దకే వెళ్లి పింఛన్ల నగదును పంపిణీ చేస్తారు. అనంతరం పీ4 సభలో పాల్గొని ప్రసంగిస్తారు. తూర్పుగోదావరి పర్యటన ముగించుకున్న తర్వాత ఈరోజు రాత్రి చిత్తూరు జిల్లా కుప్పం నియోజకవర్గంలో పర్యటించనున్నారు.

పరిశ్రమల్లో భద్రతపై త్వరలోనే కమిటీ వేస్తామని తెలంగాణ వైద్యారోగ శాఖ మంత్రి దామోదర రాజనర్సింహా తెలిపారు. సంగారెడ్డి జిల్లా పాశుపత్యాల పారిశ్రామికవాడ రసాయన పరిశ్రమలో రియాక్టర్ పేలిన ఘటనా స్థలాన్ని కార్మిక శాఖ మంత్రి వివేక్ తో కలిసి మంత్రి నిన్న పరిశీలించారు. అనంతరం ఆయన పాత్రికేయులతో మాట్లాడుతూ, ఎయిర్ ప్రయర్ లీకేజీ వల్ల ప్రమాదం జరిగినట్లు తెలుస్తోందని మంత్రి వెల్లడించారు. శిథిలాలు పూర్తిగా తొలగించాక మృతుల సంఖ్యపై అవగాహన వస్తుందని మంత్రి తెలుపుతూ,

వాయిస్ .. 23 సెకన్లు

కాగా నిన్న రసాయన పరిశ్రమలో జరిగిన పేలుడు ఘటనలో 12 మంది మృతి చెందిగా, మరో 30

మందికిపైగా గాయాలయ్యాయి. మరో వైపు ప్రమాద ఘటనపై ప్రధానమంత్రి నరేంద్ర మోదీ రాష్ట్రపతి ద్రౌపది ముర్ము, తెలంగాణ గవర్నర్ జిష్ణుదేవ్ వర్మ, ముఖ్యమంత్రి ఏ రేవంత్ రెడ్డి విచారణ వ్యక్తం చేశారు. అలాగే ప్రమాద బాధితుల కోసం సంగారెడ్డి కలెక్టర్ కార్యాలయంలో కంట్రీలో రూమ్ ఏర్పాటు చేశారు. ప్రమాద బాధితుల వివరాల కోసం 08455276155ను సంప్రదించాలని అధికారులు సూచించారు. ఈ నేపథ్యంలో పాశ్చాత్యులలోని ఘటనా స్థలాన్ని ముఖ్యమంత్రి రేవంత్ రెడ్డి ఈరోజు సందర్శిస్తారు. ఈ సందర్భంగా అక్కడి పరిస్థితులను పరిశీలించి, బాధితులను పరామర్శించనున్నారు.

తెలంగాణలోని అంగన్వాడీ కేంద్రాలను అన్ని మౌలిక వసతులతో తీర్చిదిద్దాలని ముఖ్యమంత్రి ఎ.రేవంత్ రెడ్డి అధికారులను ఆదేశించారు. మహిళాభివృద్ధి, శిశు సంక్షేమం, దివ్యాంగులు, వయోవృద్ధులు, ట్రాన్స్ జెండర్ల సాధికారత శాఖలపై హైదరాబాద్ లో ముఖ్యమంత్రి నివాసంలో నిన్న సమీక్ష నిర్వహించారు. ఈ సందర్భంగా ఆయన మాట్లాడుతూ... అంగన్వాడీ నూతన భవనాలను పిల్లల అవసరాలకు తగినట్లు రూపొందించాలన్నారు. అంగన్వాడీల్లో పాప్టికాహారం అందజేత, పర్యవేక్షణ, నిర్వహణపై 100 రోజుల కార్యాచరణ రూపొందించాలని సూచించారు. ఔటర్ రింగ్ రోడ్డు -ఓఆర్ఆర్ పరిధిలోని మురికివాడలు, వలస కార్మికులు ఎక్కువగా ఉండే ప్రాంతాల్లోని చిన్నారుల కోసం మొబైల్ అంగన్వాడీ కేంద్రాలను ఏర్పాటు చేయాలన్నారు.

బుడమేరు ముంపు నివారణకు ముందు జాగ్రత్త చర్యలు చేపడుతున్నామని ఆంధ్రప్రదేశ్ జలవనరుల శాఖ మంత్రి నిమ్మల రామానాయుడు తెలిపారు. బుడమేరు గట్టుకు ఏర్పడ్డ గండ్ల పూడిక పనులను మంత్రి నిన్న పరిశీలించారు. అనంతరం ఆయన పాత్రికేయులతో మాట్లాడుతూ, విజయవాడ నగరానికి వచ్చిన వరదకు సంబంధించి బుడమేరు గట్టుకు ఏర్పడ్డ మూడు గండ్లను కలుపుతూ చేపట్టిన రక్షణ గోడ నిర్మాణం పూర్తయిందని చెప్పారు. అలాగే ఏడు కిలోమీటర్లు పొడవున ఎడమ గట్టు అర మీటర్ ఎత్తు పెంచి నిర్మిస్తూ బలోపేతం చేస్తున్నామని మంత్రి తెలుపుతూ,

వాయిస్ ..34 సెకన్లు

ఆంధ్రప్రదేశ్ మంగళగిరిలోని అఖిల భారత వైద్య విజ్ఞాన సంస్థ ఎయిమ్స్ చేరుకోవడానికి మంగళగిరి జాతీయ రహదారి -16 వద్ద ఉన్న ప్రవేశ ర్యాంప్ ను నిష్క్రమణ ర్యాంప్ గా మార్చేందుకు కేంద్ర రహదారుల శాఖ ఆమోదం తెలిపినట్లు కేంద్రమంత్రి పెమ్మసాని చంద్రశేఖర్ ఒక ప్రకటనలో వెల్లడించారు. దీంతో ఎయిమ్స్ కు చేరుకునేందుకు దూరం తగ్గుతుందని చెప్పారు. అత్యవసర వైద్యం, రోగుల రవాణా, వైద్య సిబ్బంది రాకపోకలకు కూడా ఇది ఉపయోగపడుతుందని తెలిపారు. జాతీయ రహదారిపై మూడు కీలక ప్రదేశాల్లో మొత్తం 13 మార్గ సూచికలను ఏర్పాటు చేయడానికి కూడా కేంద్రం అనుమతిచ్చిందని కేంద్రమంత్రి పెమ్మసాని తెలిపారు.

భారతీయ జనతా పార్టీ ఆంధ్రప్రదేశ్ నూతన అధ్యక్షులుగా పీవీఎన్ మాధవ్ విజయవాడలోని రాష్ట్ర కార్యాలయంలో నిన్న నామినేషన్ వేశారు. మాధవ్ పేరిట దాఖలైన నామినేషన్ పత్రాలను పార్టీ ఎన్నికల పరిశీలకులు- ఎంపీ పీసీ మోహన్, బిజెపి రాష్ట్ర ఎన్నికల అధికారి- రాజ్యసభ సభ్యులు పాకా వెంకట సత్యనారాయణ పరిశీలించారు.

కాగా ఈ రోజు పార్టీ నూతన అధ్యక్షుడిని అధికారికంగా ప్రకటిస్తారు. అనంతరం పార్టీ విస్తృత స్థాయి సమావేశం, నూతన అధ్యక్షుడి ప్రమాణ కార్యక్రమం జరుగుతాయని ఆ పార్టీ వర్గాలు తెలిపాయి. మరోవైపు భారతీయ జనతా పార్టీ తెలంగాణ అధ్యక్ష ఎన్నిక ప్రక్రియలో భాగంగా నిన్న రామచంద్రరావు నామినేషన్ దాఖలు చేశారు.

మార్కెట్ యార్డులు, ప్రభుత్వ స్థలాల్లో ప్రజలకు ఇసుక అందుబాటులో ఉంచాలని తెలంగాణ ఉప ముఖ్యమంత్రి భట్టి విక్రమార్కు అధికారులను ఆదేశించారు. హైదరాబాద్‌లోని రాష్ట్ర సచివాలయంలో ఆర్థిక వనరుల సమీకరణపై నిన్న ఏర్పాటు చేసిన సమావేశంలో ఆయన మాట్లాడారు. రాష్ట్రంలో 20 ప్రాంతాల్లో ఇసుక విక్రయ కేంద్రాలను ఏర్పాటు చేశామని తెలిపారు. ఇందిరమ్మ ఇళ్ల కోసం సిమెంటు, స్టీల్, ఇటుక తదితర నిర్మాణ సామగ్రి ధరలు అందుబాటులో ఉండేలా మండల స్థాయిలో ధరల నిర్ణయ కమిటీలు సమావేశమై నిర్ణయించాలని సూచించారు .

దేశవ్యాప్తంగా ఈరోజు వస్తు సేవల పన్ను-జీఎస్టీ దినోత్సవాన్ని నిర్వహిస్తున్నారు. భారతదేశ పన్నుల వ్యవస్థలో మార్పు చేసి.. 'ఒకే దేశం - ఒకే పన్ను' భావనతో 1 జూలై 2017 నుండి దేశవ్యాప్తంగా వస్తు, సేవల పన్ను -జీఎస్టీని అమలు చేశారు. జీఎస్టీ అమల్లోకి వచ్చిన తేదీని పురస్కరించుకుని ప్రతి సంవత్సరం జూలై 1న 'జీఎస్టీ దినోత్సవాన్ని నిర్వహిస్తున్నారు. పన్నుల సరళీకరణ, సులభతర వ్యాపారం వంటి అంశాలతో పాటు దేశ ఆర్థిక వ్యవస్థపై జీఎస్టీ అమలు ప్రభావాన్ని తెలియజేయడమే ఈ రోజు నిర్వహణలోని ముఖ్య ఉద్దేశం.

కాగా జీఎస్టీ దినోత్సవాన్ని పురస్కరించుకుని ఆకాశవాణి విజయవాడ ప్రాంతీయ వార్తా విభాగం రూపొందించిన ప్రత్యేక కార్యక్రమం ఈ రోజు ఉదయం 10 గంటలకు ప్రసారమవుతుంది.

వృత్తి నైపుణ్య శ్రీవారి సేవకుల కోసం నెల రోజుల్లో ప్రత్యేక అప్లికేషన్‌ను రూపొందించనున్నట్లు తిరుమల తిరుపతి దేవస్థానం టీటిడి అదనపు కార్య నిర్వహణాధికారి సి.హెచ్.వెంకయ్య చౌదరి తెలిపారు. తిరుమలలోని అన్నమయ్య భవన్‌లో వృత్తి నిపుణుల శ్రీవారి సేవపై ఆయన నిన్న సమీక్ష నిర్వహించారు. ఈ సందర్భంగా వెంకయ్య చౌదరి మాట్లాడుతూ.. సాంకేతిక విభాగాల్లో కూడా నిపుణుల సేవలను వినియోగించుకోవాలని నిర్ణయించామని చెప్పారు. ప్రతి విభాగంలో అవసరాన్ని బట్టి శ్రీవారి సేవలో నైపుణ్య సేవకులను వినియోగించేలా చర్యలు చేపట్టాలని నిర్ణయించినట్లు తెలిపారు.

ఆంధ్రప్రదేశ్‌లోని ప్రస్తుత వాతావరణ పరిస్థితి గురించి అమరావతిలోని భారత వాతావరణ కేంద్రం అధికారి ఎమ్. వెంకటరావు ఆకాశవాణి ప్రాంతీయ వార్తా విభాగానికి వివరిస్తూ..

వాయిస్...30 సెకన్లు

మరోవైపు తెలంగాణా వ్యాప్తంగా రానున్న మూడురోజులపాటు వర్షాలు కురిసే అవకాశముందని హైదరాబాద్ వాతావరణ శాఖ పేర్కొంది.

=====